

అతను, అతనిలాంటి మరొకడు



అతన్ని, అంతగా పట్టించుకోం, మనం.
 అరుదైన ఎరువు రెక్కల పక్షిలా క్యాంపస్ లో తరుచుగా కనపడే మనిషి. ముందు
 ఎవరో అన్నట్టు చూస్తాం. కాస్త దూరం వెళ్ళినాక ఇతనా అంటూ వెనక్కు తిరిగి
 చూస్తాం. వందలుగా వెలిసిన విద్యార్థి (సమూహాల) సమాఖ్యల ఆఫీసుల
 ముందర, కరపత్రాల్ని పంచుతూ కనిపిస్తాడు; మనలో ఒకళ్ళం, అతని చేతిలో
 యాభయ్యో, వందో పెట్టి; అతను చాలా అవమానాన్ని పొందినట్లుగా ముఖం పెట్టి,
 ఏదో గొణుక్కుంటూ వెళ్ళిపోతాడు.

గుంపులు గుంపులుగా ఆర్ట్స్ కాలేజీ ఎదుట బస్ స్టాప్ దగ్గర
 మూగి, రహస్య ఉద్యమాన్నేదో రచిస్తున్నట్లు ఘోషపెట్టి, ఆ రాత్రికి,
 క్వార్టర్ మందు బాటిల్ కి డబ్బులెవరిస్తారా అని; బెగ్, బారో, స్టీల్
 ప్రాతిపదికమీద వంద సంపాదించి; బాటిల్ దొరగానే, మౌనంగా
 ఒకరి తరువాత ఒకరు బౌద్ధ సన్యాసుల్లా, నడుచుకుంటూ వెళ్ళి,
 హాస్టల్ ముందు, క్యాంప్ ఫైర్ పెట్టి, విరిగిన కుర్చీలు, బల్లలు; ఇవే
 పోస్ట్ మోడరన్ వెలుగులు అంటూ ఆనందిస్తూ రమ్ము బాటిల్ కార్కు
 తీసి; మనలోని సగం మంది ఇంకా రోడ్డుమీదే నిలబడి, రోడ్డుపైన
 వెళ్ళే ఖరీదైన కార్లను ఆపి “రీసెర్చి స్కాలర్లం, హాస్టళ్ళనుంచి
 గెంటివేశారు. ఆకలి, హెల్ప్ ప్లీజ్” అంటూ కార్డుబోర్డు అట్టపై రాసిన
 ప్రకటనలను వాళ్ళకు చూపి;

ఆ సమయంలో అతను కనిపిస్తాడు.

టెన్నిస్ కోర్టు అవతల, కొండరాళ్ళ మధ్యన తిరుగుతూ, రాళ్ళ
 గుట్టల మధ్య చెరిగిపోయిన నినాదాల కోసం వెతుకుతుంటాడు. అక్క
 డంతా చెత్త పేరుకొని ఉంటుంది. ఖాళీ బీరుబాటిళ్ళు, తెగిన హైహీల్
 చెప్పు, అట్టముక్కలు, పాత పేపర్లు, నిషేధ సాహిత్యం; రోడ్డుపైన
 ఎక్కడో పోలీసు పెట్రోలింగ్ వాన్ వెళుతున్న చప్పుడు. అతనికి సైగ
 చేసి, అక్కడ నుంచి వెళ్ళమని మనం రోడ్డుకి అరకిలో మీటరు
 దూరంలో ఉండి అరుస్తూనే ఉంటాం. అతను పెద్దగా పట్టించుకోడు.
 ఎప్పటి రోటీన్ లాగే, లైబ్రరీ వైపు, అటునుంచి, లాబరేటరీల వైపు,
 అట్లా క్యాంపస్ అంతా తిరుగుతూనే ఉంటాడు. స్టూడెంట్ సమాఖ్య
 (ల) ఆఫీసులు, స్విమ్మింగ్ పూల్ దాటి, అక్కడ గోడలపై పెద్ద పెద్ద
 అక్షరాలతో రాసిన తెరాసవాళ్ళవి, ఎబివిపివాళ్ళవి నినాదాల్ని పెద్ద పెద్ద
 గా చదువుతూ, మధ్యమధ్యలో గాఢంగా నిట్టూరుస్తూ, మెల్లగా రోడ్డు
 దాటి, కొత్తగా పెట్టిన ఫెమినిస్ట్ అధ్యయన కేంద్రం వైపు వెళ్తాడు.

నిన్న సాయంకాలం స్విమ్మింగ్ పూల్ దగ్గర ప్రత్యక్షం అయ్యాడు.
 వేసవి సాయంకాలాలు, స్విమ్మింగ్ పూల్ ప్రేమికుల విడిదిలాంటిది.
 నగ్నంగా కాదుగానీ, సెమీ న్యూడ్ అనదగ్గ దృశ్యాలు అక్కడ కనిపి
 స్తాయి. వస్తూనే స్విమ్మింగ్ పూల్ గట్టుపైన కూలబడ్డాడు. శ్రీశ్రీదో,
 స్విన్ బర్న్ దో పోయమొకటి చదవటం మొదలుబెట్టాడు. బొత్తిగా అతని

డా॥ వి.చంద్రశేఖరరావు

గురించి తెలియని ఇంజనీరింగ్ అమ్మాయిలిద్దరు, అతని వక్కనే
 కూర్చుని, “ఝలక్ దిక్ లాజా” అంటూ హిందీ పాప్ సాంగ్ పాడుతూ,
 అతని మెడచుట్టూ చేతులేసి, గట్టిగా ముద్దు పెట్టుకొని; వెనకనుంచి
 కేకలు పెడుతున్నారు మిగిలిన కుర్రవాళ్ళు “అతన్ని వదిలేయండి.
 అతను ఒకప్పటి మననేత, మన ఆదర్శం, మన స్వప్నం. మీరు టీజ్
 చెయ్యాల్సిన మనిషి కాదు” అని. ఈ లోపలే అతను వాళ్ళిద్దరికీ
 హ్యూమన్ సెక్సు వాలిటీ మీద, ఫ్రాయిడీన్ సిద్ధాంతాలు, వాటిపై
 మార్కు ప్రతిపాదనలు వాళ్ళకు వివరించటం మొదలుపెట్టాడు.

ఉదయం పదయింది. క్యాంపస్ అంతా కళకళలాడుతుంది. ఆర్ట్స్
 కాలేజీ దగ్గర, గటు ముందర నిలబడి, ఒక్కొక్కళ్ళనే పలకరిస్తూ,
 “హాయ్ బాస్, హలో కామ్రేడ్, ఆదా బర్నే”; చూస్తుండగానే అతని
 చుట్టూ ఒక పదిమంది మూగుతారు. గట్టిగా ఆలింగనం చేసుకొని,
 ఎన్నాళ్ళకెన్నాళ్ళకు అంటూ కళ్ళలో నీటి పొర తిరుగుతుండగా
 “అన్నా, ఓ పాట అందుకోవే” అంటారు. అతని ముఖంలో వెలుగు.
 క్షణాల్లో, మహామేఘ గర్జనలా మారిపోతాడు. దూరంగా చెట్లవాటున,
 బల్లలపైన, తుపాకులు గడ్డం కిందపెట్టుకొని, దిక్కులు చూస్తున్న
 రిజర్వు పోలీసులు కొద్దిగా కంగారుపడి పైకి లేస్తారు. అతను హలా
 త్తుగా పాట ఆపేస్తాడు. పగిలిన తలలు, రక్తం మరకల శరీరాలతో
 క్యాంపస్ లో విహ్వలంగా పరిగెత్తిన ఏక్షణాల్లో గుర్తుకొస్తాయి. మూటలు
 కట్టి పడవేసినట్లుగా, రోడ్డుపైన గుట్టలు గుట్టలుగా పడి ఉన్న విద్యార్థు
 లు, వాళ్ళ శరీరాలపై విరుగుతున్న లాఠీలు గుర్తుకొస్తాయి. అతనికి
 దుఃఖం వేస్తుంది. పాట ఆపి, అక్కడే నేలపై కూలబడి పెద్దపెట్టున
 ఏడవటం మొదలుపెట్టాడు. అతనిలోని ఉద్వేగాల మార్పును చూసి
 మనం చలించిపోతాము. భయమో, గౌరవమో, మరేభావమో, మౌనం
 గా అక్కడినుంచి వెళ్తాము.

రేపు ఉదయం మైక్రోసాఫ్ట్ తాలుకు (ఇండియా) ప్రతినిధికి సన్మానం
 అంటూ వి.సి.ఆందరికీ నోటీసులు పంపాడు. క్యాంపస్ ని కాస్త శుభ్రం
 గా, కళగా ఉంచమని అభ్యర్థించాడు. (క్యాంపస్ ప్లేస్ మెంట్ కోసం
 ఆయన తంటాలు) లారీల నిండా పూలకుండీలు వచ్చాయి. కొద్దిమంది
 KTSల (కీన్ టైప్ స్టూడెంట్లు) రాత్రంతా మేలుకొని బ్యానర్లు కడుతూ
 నే ఉన్నారు. ఆడిటోరియంకు వెళ్ళే రోడ్డునంతా శుభ్రంచేసి, చెత్తను
 హాస్టల్ వెనక పోశారు.

రాత్రి పన్నెండు తరువాత అతను ప్రత్యక్షమయ్యాడు. (పెట్రోలింగ్
 వాన్ల గురించి మన భయం). వందలాది నిరసన నినాదాలు రోడ్డు
 పొడవునా రాయటం మొదలుపెట్టాడు. మూడు గంటల వేకువజామున
 హాస్టల్ లో ఒక తలుపు తట్టాడు. “టీ ఏమయినా దొరుకుతుందా?”
 అన్నాడు. అయితే ఆ ఒక్క రూమ్ లోనే కాదు, చాలా రూముల్లో అతను

పగిలిన తలలు, రక్తం మరకల శరీరాలతో క్యాంపస్ లో
 విహ్వలంగా పరిగెత్తిన ఏక్షణాల్లో గుర్తుకొస్తాయి.
 మూటలు కట్టి పడవేసినట్లుగా, రోడ్డుపైన గుట్టలు
 గుట్టలుగా పడి ఉన్న విద్యార్థులు, వాళ్ళ శరీరాలపై
 విరుగుతున్న లాఠీలు గుర్తుకొస్తాయి. అతనికి దుఃఖం
 వేస్తుంది. పాట ఆపి, అక్కడే నేలపై కూలబడి
 పెద్దపెట్టున ఏడవటం మొదలుపెట్టాడు.

ప్రత్యక్షం అయ్యాడు. ఒక రూమ్లో మైదా ఉడకబెట్టుకొన్నాడు. ఇంకో రూమ్లో తెల్లకాగితాలు (నినాదాలు రాయడానికి) అడిగి తీసుకొన్నాడు. అతను ఒకడు కాదేమోనని మన గట్టి అనుమానం. నిజానికి మనం, మన ప్రియమైన అధ్యాపకులు, అందరం, అతను ఎన్నో యేళ్ళ క్రితమే క్యాంపస్ నుంచి అదృశ్యం అయ్యాడనే అనుకుంటున్నాము. అయితే, ఇలా హఠాత్తుగా ప్రత్యక్షమవుతాడు, పదేపదే అవతరించే పురాణాలలోని మనిషిలా. రూమ్ నెం. 38లో పెద్దగా మంటలు రేగాయి. మీటింగ్ కోసం తెచ్చిన బ్యానర్లు, పోస్టర్లు, తోరణాలు, పూలదండలు, అన్నీ మంటల్లో భగభగమనటం మనం చూశాము. అతనే కారణమని మనలో చాలామందికి తెలుసు. ఎన్ని ఫైర్ ఎగ్ వైంగ్ విషర్స్ వాడినా ఆ మంటలు ఆరలేదు.

కొందరు ప్రత్యేకమైన కేటగిరీ విద్యార్థుల్ని అతను నిత్యం తరుముతూ ఉంటాడు. క్యాంపస్ మధ్యలో ఆపి సిగిరెట్ అడుగుతాడు. ఆ కుర్రవాళ్ళు ముందు తెల్లముఖం వేస్తారు. మోకాలు దగ్గర చిరిగిన జీన్ పాంట్, ఐ లవ్ అమెరికా అన్న అక్షరాలున్న టీ షర్ట్, పొడవాటి జుట్టు, ఇదొక ప్రత్యేకమైన బ్యాచ్. యూనివర్సిటీ వీళ్ళకొక ఆటస్థలం. కాలక్షేపం చెయ్యడానికి, గర్ల్ ఫ్రెండ్స్, పబ్, యాంకీ భాష, TOFEL, GRE పరీక్షలు, వీళ్ళు అతన్ని చూసి వణికిపోతారు. సిగిరెట్ ప్యాకెట్ ఇస్తారు. చాలా వినయంగా అతని ముందు నిలబడతారు. సిగిరెట్ తాగుతూ అతని గంభీరమైన ఉపన్యాసం ఇస్తాడు. దూరం నుంచి చూస్తే ఆరుబయట క్లాస్ రూమ్ లా తోస్తుంది. సుమారు గంటసేపు ఉపన్యాసం ఇచ్చి, రేపు ఈ చెవులకున్న రింగ్లు, చేతులకున్న బ్యాండ్లు తీసేసి రమ్మని ఆదేశిస్తాడు. క్యూబా మీద ఒక పుస్తకాన్ని ఇచ్చి, రాత్రికి చదువుకురండి, రేపు మనందరం కూర్చుని దీన్ని గురించి చర్చించుకుందాం అంటాడు. ఇది స్వేచ్ఛపై అణిచివేత, సాంస్కృతికదాడి అని ఆ పిల్లలు లోలోపల గొణుక్కుంటారు. రాత్రికి రాత్రి వాళ్ళ వాళ్ళ విద్యార్థి సంఘాలకు ఫిర్యాదు చేస్తారు. దళిత విద్యార్థి సంఘాలు, బహుజన, విద్యార్థి సమాఖ్యలు ఈ ఫిర్యాదును సీరియస్ గా పట్టించుకోవు. అయితే స్టూడెంట్సు ఫర్ జస్టిస్ వాళ్ళు అఖిలభారత ధార్మిక సమాఖ్యవాళ్ళు, ఈ విషయం పై పెద్ద పెట్టున గొడవ చేస్తారు. హాస్టళ్ళన్నీ తిరిగి కుర్రవాళ్ళను సమీకరిస్తారు. క్లాసుల్ని బాయ్ కాట్ చేయిస్తారు.

ఆర్ట్స్ కాలేజి దగ్గర నిలబడి మిగిలిన పిల్లల్ని అటకాయిస్తారు. విషయం వి.సి.దాకా వెళుతుంది. వి.సి. ఆశ్చర్యం నటిస్తాడు. అతనెక్కడున్నాడు ఇప్పుడు. అతన్ని, అతని వారసుల్ని, తిరుగుబాటుదారులని తీర్మానించి (నిషేధించి) క్యాంపస్ నుంచి తరిమివేశాము కదా; ఇదంతా ఒట్టి భ్రమ. అతనిప్పుడొక కాలానిక విషయం అంటూ విసుక్కుంటాడు.

అయితే అ.భా.ధా.న వాళ్ళు, నిరసనను కొనసాగిస్తారు. వేరే విషయాలను చర్చకు తెస్తారు. రాత్రిపూట

భయం

పేషెంట్: అయ్యో! అయ్యో! నొప్పి నొప్పి అంటూ ఆరుస్తున్నాడు.

డాక్టర్: అంత భయం ఎందుకు? నేను ఇంకా పన్ను పీకనే లేదు. అప్పుడే నువ్వు అలా ఆరిస్తే ఎలా పీకను?

పేషెంట్: మీరు ఇందాకటి నుంచి నా పాదం మీద నిల్చున్నారు సార్! తొందరగా మీ బూటు కాలు తియ్యండి.



లేడీస్ హాస్టల్ నుంచి బయటకు వెళుతున్న అమ్మాయిల గురించి గొడవ చేస్తారు. పబ్ లకు వెళుతూ, ఎవడో ఒకడి కారులో రాత్రి ఏ మూడు, నాలుగు వరుకూ షికార్లు చేసిరావటం, ఇది మన సంస్కృతేనా? దీన్ని నివారించడానికి మీరేం చర్యలు తీసుకుంటున్నారని గొడవ చేస్తారు. అక్కడే ఉన్న ఫెమినిస్ట్ ఫోరమ్ వాళ్ళు రంగప్రవేశం చేస్తారు. స్త్రీల లైంగికత (సిక్సువాలిటీ) మీద ఘోరమైన దాడిగా దీన్ని వర్ణిస్తారు. ఫోరమ్ తరపున ఆ అమ్మాయిలకు కౌన్సిలింగ్ యిస్తున్నామని, అసలు, ప్రతి ఆడ-మగ స్నేహం సెక్స్ కే దారి తీస్తుందనే తీర్మానం అనాగరికమైనదని గొడవ చేస్తారు. అయితే అ.భా.ధా.న అంతటితో ఊరుకోక ఒక ఫెమినిస్టు ఫోరమ్ అమ్మాయికి



'అతని'తో చనువు, దగ్గరితనం ఉన్నాయని, వాళ్ళిద్దరి ఇంటిమేట్గా ఉన్న దృశ్యాలు క్యాంపస్లో చాలాసార్లు చూశామని ఫిర్యాదు చేస్తారు. ఆ అమ్మాయి కన్నీళ్ళ వర్యంతం అయ్యింది. అతనంటే, అతని తీర్మానాలు, ప్రతిపాదనలంటే తనకు సమ్మతం కాదని, కన్నీళ్ళమధ్యన చెబుతుంది. మళ్ళీ అతని గురించి చర్చా అని వి.సి. విసుక్కుంటాడు. ఇదంతా గాలితో యుద్ధం అని చర్చలకు తలుపులు మూసివేస్తాడు. ఈ లోపల వి.సి. రూములో మూగిన రకరకాల విద్యార్థి సమాఖ్యలు కొత్త సమస్యలని బయటకు తీస్తారు. ముస్లిం మైనారిటీలపై మీ వైఖరి ఏమిటని ఇస్లామిక్ స్టూడెంట్స్ అసోసియేషన్ వాళ్ళు అడుగుతారు. తలపై 'చాదర్' వేసుకున్న తమ అమ్మాయిల్ని అ.భా.ధా.స వాళ్ళు టీజ్ చేస్తున్నారని, దానిపై ఏమి చర్య ఉండదా అని అడుగుతారు. దళిత సమాఖ్య నుంచి కొత్తగా చీలిన ఉపదళిత సమాఖ్య మాకూ ఒక ఆఫీసు రూము, ప్రత్యేకమైన గుర్తింపు కావాలని, డిమాండ్ చేస్తారు. సరిగ్గా ఆ సమయంలో, ఎక్కడనుంచో అతని గొంతు వినబడుతుంది. "కొంతమంది కుర్రవాళ్ళు పుట్టుకతో వృద్ధులు, తాతగారి, నాన్నగారి భావాలకు దాసులు" అంటూ శ్రీశ్రీ పాటను ఎలుగెత్తి పాడుతుంటాడు. అందరూ ఉలిక్కిపడతారు. వి.సి. మాత్రం ఏమీ వినబడని వాడిలా నటిస్తాడు.

సెప్టెంబరు మాసం మనందరం పదేపదే గుర్తుకు తెచ్చుకుంటాం. ముందుగా యాభైయేళ్ళ పైనే వయసున్న మహా వృక్షాలన్నీ, ఎవరో శాపం పెట్టినట్లుగా పెకపెకమంటూ నేల కూలాయి, కొద్దిపాటి గాలి వానకే.

ఆ చెట్లపై నివాసమున్న వందలాది పక్షుల శవాలు, పొదలచాటున, రోడ్లవక్కన; అదొక భయానకమైన దృశ్యం. హాస్టల్కు చేరే నీళ్ళపంపు లో సీవేజ్ వాటర్ కలిసి, హాస్టళ్ళంతటా డయేరియాలు, విషజ్వరాలు వ్యాపించింది కూడా ఆ నెలలోనే. సరిగా మీసాలైనా రాని ఇద్దరు ముస్లిం కుర్రవాళ్ళకు (MA ప్రీవియస్) ముంబై బాంబ్ పేలుళ్ళతో సంబంధముందంటూ పోలీసులు అరెస్టు చేశారు. క్యాంపస్ అంతా చలనం లేని బొమ్మల్లా ఉండిపోయారు. వాళ్ళ తరపున ఏ ఒక్కమాట మాట్లాడినా, ఏం తంటా వస్తుందోనని మనం భయంతో



బిగుసుకుపోయాము. ఎన్నడూ లేనిది యూనివర్సిటీ రోడ్డుపై యాక్సిడెంట్ జరిగింది. ఇద్దరు ఫిలాసఫీ రీసెర్చి స్కాలర్లు, (మోటారు సైకిల్పై వెళు తూ) లారీని ఢీకొని అక్కడి కక్కడే చచ్చి పోయారు.

ఇతను కూడా పోరాటాల గురించి మాట్లాడటం మొదలుపెట్టాడు. దళిత, బహుజన పోరాటాలకు శక్తినివ్వాలంటూ మాట్లాడేవాడు. ఇతని, ఆ మాసిన గడ్డం, అతి సాదాసీదా డ్రస్సు (అచ్చం అతనిలాగే), క్యాంపస్లో నడిచివెళుతుంటే అందరం గౌరవసూచకంగా తలలు వంచి పక్కకు తిరిగి తోవ ఇచ్చేవాళ్ళం. లైబ్రరీ పక్కన అతని కార్యాలయం ప్రారంభమైంది.

సెప్టెంబరు మాసం చివరి శనివారం ఉదయం పదిగంటలవేళ అతను ప్రత్యక్షం అయ్యాడు. అందరూ క్లాసులకు వెళ్ళే హడావుడిలో ఉండగా ఎప్పటి మాదిరిగానే తన శైలిలో ఉపన్యాసం మొదలు పెట్టాడు.

"తల్లుల్లాంటి చెట్లు, చిన్న చిన్న పిట్టలు, సిద్దిఖీ, అజమ్లు, మాధ్యూ, రమేష్ వీళ్ళకోసం మనం దిగులు పడనవసరం లేదా? మరణానికి కూడా మనం స్పందించటం మానివేశామా?" అన్నాడు. ఎవరికీ అర్థంకాలేదు. "నిరసన తెలియజేయ్యటంరాదు. ప్రశ్నించటంరాదు? కనీసం దిగులుపడటం కూడా రాదా?" అని గద్దించాడు. "ఈ మరణాలన్నిటికీ మన దుఃఖాన్ని తెలియజేస్తూ ఒక గంటసేపు మౌనం పాటిద్దాం" అంటూ గంభీరంగా ఆజ్ఞాపించాడు.

ఆశ్చర్యం! సినిమాలో ప్రీజ్ చెయ్యబడ్డ పాట్లా మొత్తం క్యాంపస్ అంతా మహా నిశ్శబ్దంగా మారిపోయింది. ఆ దృశ్యం ఒక చరిత్ర. అతనే, అతనికి మాత్రమే సాధ్యం, ఇది సాధించడానికి అని మన మందరం అనుకున్నాం కూడా.

డిసెంబరు నెలలో మనం మరో అద్భుతాన్ని చూశాం. ప్రొఫెసరు కాలయ్య ఒక బోధివృక్షం కింద నలుగురు విద్యార్థులు చుట్టూ మూగి ఉండగా, దళితులు హిందువులు ఎట్లా కారో, సాక్షాలతో సహా వివరిస్తున్న సమయంలో, మనం క్షణంపాటు ఉలిక్కిపడ్డాం. అతనిలాంటి మరొకడు క్యాంపస్లో ప్రత్యక్షమయ్యాడు. కొద్దిగా వయస్సు ఎక్కువే ఉంటుంది. కానీ అచ్చంగా అతనే. ముఖ్యంగా ఆ కళ్ళు. జ్వలించే సూర్యగోళాల్లాంటి కళ్ళు. గుబురు గడ్డం, నిత్యం ఆలోచనలతో నిండిన ముఖం- సరిగ్గా అతనే; కానీ ఇతను మరొకడు.

క్యాంపస్లో ఇతని ప్రవేశం చాలా ఉద్వేగభరితంగా జరిగింది. "అప్పుడు నేనిక్కడే ఉన్నాను. అప్పుడు క్యాంపస్ అగ్నిగోళంలా రగిలే రోజులు. మామూలు క్యాంపస్ కాదు. 'J' చంపబడ్డప్పుడు పక్కనే నేనున్నాను. విద్యార్థులందరూ ఆయన కోసం రోదించటం నేను చూశాను. ఆ స్థలంలో పూలగుత్తులు, తెల్లకాగితాలపై రాసిన 'J' అమర్ హై నినాదాలు, అక్కడే కూర్చుని రాత్రంతా మేలుకొని, కాండిల్స్ వెలుతుర్లో వందలాది కవితల్ని (ఎలిజీబీ) చదివిన క్షణాల్లో నేనున్నాను.

ఇవాళ మళ్ళీ క్యాంపస్లో అడుగు పెడుతున్నప్పుడు మొట్టమొదటి సారి ఆ ప్రదేశానికే వెళ్ళాను. తోటలో కెల్లా అత్యంత ఎరుపు గలిగిన గులాబిరెమ్మను ఆ ప్రదేశంలో ఉంచాను. ఆ ప్రదేశంలో అతని పేరుతో పాటు నా పేరు కూడా నిక్షిప్తం అయ్యి ఉంటుంది."

అందరం ఖంగుతిన్నాం అతని ఫ్లాష్ బాక్కి. అతని మాటల్ని నమ్మకుండా ఉండలేకపోయాం. మాంత్రికుడు, జోలెలోంచి ఒక్కో అద్భుతాన్ని బయటకు తీసినట్లు, అతను రోజుకో రూపంలో మనముందు ఆవిష్కరించబడ్డాడు. ముందుగా హ్యూమన్ రైట్స్ అన్నాడు. ఆడిటోరియంలో గొప్ప సెమినార్ జరిగింది. వందలాదిగా మేధావులు వచ్చారు. మనందరం లేగదూడల్లా మూగి, అతనిచుట్టూ తిరుగుతూ అన్ని పనులు మనమే చేశాము.

మన అధ్యాపక వర్గం కొద్దిగా భయపడ్డారు. మళ్ళీ మన నాలుకలపై పోరాటాల భాషను రాస్తాడేమోనని. అయితే అలాంటి ఎజెండా అతనికి లేదని త్వరలోనే తేలిపోయింది.

అయితే మనందరిలో ఒకటే సందేహం.

(మిగతా 29వ పేజీలో)

అతను, అతనిలాంటి మరొకడు

(22వ పేజీ తరువాయి)

అతనిలాగే ఇతను ఎందుకు ఉన్నాడని. ప్రొఫెసర్ కాలయ్యగారు, సామాజిక తిరస్కృతుల ముఖాలన్నీ ఒక్కలాగే ఉంటాయని సూత్రీకరించారు.

అతడు క్యాంపస్ కు కొత్తభాష నేర్పాడు. థియేటర్ గ్రూపు, స్ట్రీట్ ప్లే, మైమ్ లాంటి కొత్త వ్యక్తికరణల్ని నేర్పాడు. ఫస్టియర్ కుర్రవాళ్ళంతా అతనిచుట్టే; మోశీ కట్టినట్లు క్యాంపస్ అతనిచుట్టూ తిరుగుతుంది. చాలా యేళ్ళ తరువాత హాస్టలు బయట అందరూ కలిసి పాడుకునే (మందు పాటలు కాదు) సంస్కృతి వచ్చింది.

ఇతనుకూడా పోరాటాలగురించి మాట్లాడటం మొదలుపెట్టాడు. దళిత, బహుజన పోరాటాలకు శక్తినివ్వాలంటూ మాట్లాడేవాడు. ఇతని, ఆ మాసిన గడ్డం, అతి సాదాసీదా ద్రస్సు (అచ్చం అతనిలాగే), క్యాంపస్ లో నడిచివెళుతుంటే అందరం గౌరవసూచకంగా తలలు వంచి పక్కకు తిరిగి తోవ ఇచ్చేవాళ్ళం. లైబ్రరీ పక్కన అతని కార్యాలయం ప్రారంభమైంది. దళిత, బహుజన హక్కులకోసం ఒక పత్రిక మొదలైంది. స్త్రీలపై హింస ను (సాంఘిక, కుటుంబ) ఎదిరించడానికి ఒక 'సహాయ' సంస్థ; నిరుద్యోగ యువకులకోసం 'ను స్పందన' అనే మైకోఫోనాస్ సంస్థ మొదలైనాయి. క్యాంపస్ లో మళ్ళీ కొత్త విప్లవం వచ్చింది. చాలామంది రీసెర్చి స్కాలర్లు పార్ట్ టైమ్ ఏజ్ విస్టులుగా చేరారు. ఎటు చూసినా కొత్త స్వేచ్ఛ. ఎసైన్ మెంట్లు, డాటా కలెక్షన్, కొత్త ఆశల లోకం యిది. గమ్యం అవసరం లేదు. ఓడిపోతామనే భయంలేదు. మూడో ప్రపంచ విప్లవం వచ్చేసింది. లాటిన్ అమెరికా, లావోస్, లెబనాన్, అన్ని దేశాల పోరాటాల నమూనాలు కట్ అండ్ పేస్ట్లుగా మన ముంగిట్లో ప్రత్యక్షం అవుతాయి.

మనం ఇప్పుడు మినర్వారాణి గురించి చెప్పుకుందాం. నగర ప్రపంచానికి కొత్తగా పరిచయమైన బాలిక. దళితవాదల హింస తెలిసిన బాలిక. కొత్త విముక్తికోసం కలలు కంటున్న అమ్మాయి.

ఇతని ప్రపంచం చూసి విస్తుపోయింది. దాన్నిండా అందమైన మనుషులు. సృజనాత్మకత గురించే మాట్లాడేవాళ్ళు. ప్రతి సమస్యకు అతనిదగ్గర మంత్రాలున్నాయని నమ్మింది. క్యాంపస్ లో ముందు పుకారుగా, తరువాత నిజంగా మారిన వార్త ఇతనితో మినర్వారాణి సాన్నిహిత్యం. దాదాపుగా అతని నీడలా మారిపోయింది. దళిత స్త్రీల పోరాటాల కార్యనిర్వహణ పూర్తిగా మినర్వారాణికి యిచ్చేశాడు ఇతను.

ఆమెతో అనేవాడు దళితత్వం ఎంత సౌందర్యమైన విషయం; దళిత స్త్రీలు సౌందర్యానికి నిర్వచనాలని.

శీతాకాలపు చలిగాలుల్ని మాత్రమే తెలిసిన ఆమెకు ఇతని సాన్నిధ్యం లో కొత్త సూర్యోదయాలు కనిపించాయి. బంధనాల్ని తెంచేసే కొత్త ప్రతీక ఇతను, ఆమెకు.

జనవరి మొదటివారంలో వరల్డ్ ఫోరం సభలు జరిగాయి హైదరాబాదులో. ఆర్గనైజర్లలో ముఖ్యుడు ఇతను.

ఇతని తాలుకు ప్రతి ఉత్తరానికి మినర్వారాణి సమాధానం ఇచ్చేది. ఈ-మెయిల్, ఫోనోగ్రాములు, జీతంలేని స్టెనోగ్రాఫరైంది.


మనదో కుటుంబం అనేవాడు. మనకో మంత్రగీతం కావాలి అనేవాడు. విధ్వంసం చెయ్యడానికి, పునర్నిర్మించుకోవడానికి అవసరమైన మంత్రం. వరల్డ్ ఫోరం లాంటివి అట్లాంటి మంత్రం అనే చెప్పేవాడు.

వారం రోజుల సభలు. యూనివర్సిటీ అంతటా కోలాహలం. వందలాదిగా విద్యార్థులు హాజరయ్యారు. ఆ సభలో మినర్వారాణి దేవతామూర్తిలా వెలిగిపోయింది.

జనవరి చివరిరోజుల్లో, అతనిలాగే ఇతను కూడా అదృశ్యం అయ్యాడు. Gone! పగలిన బీరుసీసాలు, సునామీ బాధితులకోసం సేకరించి పంపిణీ చెయ్యలేకపోయిన పాతబట్టల గుట్టలుమాత్రం మిగిల్చి, క్యాంపస్ నుంచి ఇతను కూడా అదృశ్యం అయ్యాడు.

మినర్వారాణి ఇప్పుడు దుఃఖపు పాట. ఆమెకోసం చివరి కబురుకూడా మిగల్చలేదు. పది రోజుల తరువాత ఆమె పేరుతో పదివేల డాలర్ల వచ్చింది. ఒక సాయంకాలం మనందరికీ తన కవితలు వినిపించే సమయంలో ఆ చెక్కును ముక్కలు ముక్కలుగా చించి, గాలిలో ఎగరవేయటం మనందరం చూశాము.

మినర్వారాణితో సహా మనం 'అతను' మళ్ళీ కనిపిస్తే బాగుండు అని అనుకుంటూనే ఉన్నాం.



ఉచితంగా వైద్య సలహాలు



కృష్ణారావు

నా వయసు 63 సంవత్సరాలు. మాది ఆయుర్వేద అనువంశిక కుటుంబం. గత ముప్పయ్యే సంవత్సరాలుగా ఎటువంటి ప్రతిఫలం ఆశించకుండా ఏ విధమైన ఫీజులు తీసుకోకుండా ప్రజలకు ఉచిత సలహాలు ఇస్తున్నాను. ప్రతి ఆదివారం మా తాతగారి ఆయుర్వేద ప్రచార బాధ్యతలు నిర్వహిస్తున్నాను. 'మానవసేవే మాధవసేవ' అన్న హితోక్తి పై నమ్మకం ఉన్నవాణ్ణి. గతంలో అనేక వైద్యసంఘాల ద్వారా రాష్ట్ర స్థాయి ఆయుర్వేద ప్రచారంలో పాల్గొన్నాను. పలు వైద్య శిబిరాలలోనూ నావంతు సేవలు అందించాను. ప్రస్తుతం ఉదయం ఒకచోట, సాయంత్రం మరోచోట వైద్యసలహాలు ఇస్తున్నాను. యువతరం సమాజానికి నిస్వార్థ సేవలు చేసే మనస్తత్వాన్ని పెంచుకోవాలని నా సలహా.

-డా||సత్యరపు కృష్ణారావు, నెహ్రూవీధి, భీమునిపట్నం

రక్తదానమే ఒక యజ్ఞంగా!



చిన్నయ్య

జీవిత బీమా సంస్థలో డెవలప్ మెంట్ అధికారిగా సంతృప్తిగా ఉద్యోగం చేసి రిటైరయ్యాను. ఇప్పుడు నా వయసు 68 ఏళ్లు. మనిషికి రక్త దానం ప్రాణదానంతో సమానం. అందుకే నేను రక్తదానాన్నే ఒక యజ్ఞంగా చేపట్టాను. పలు రక్తదాన శిబిరాలు నిర్వహించడం ద్వారా తోటివారికి సాయపడుతున్నాను. ఆయా సందర్భాలలో చికిత్స కోసం రక్తదాతలను తీసుకొచ్చి రక్తాన్ని ఇప్పిస్తున్నాను. అలాగే పాఠశాలలు, కళాశాలల విద్యార్థులకు రక్త పరీక్షలు నిర్వహించి వారికి రక్తం గ్రూపులు తెలియజేస్తున్నాను. ప్రతిభావంతులైన విద్యార్థులకు పారితోషికాలు ఇస్తున్నాను. ప్రతి సంవత్సరం అలాంటి వారి అభివృద్ధికోసం కొంత మొత్తం వెచ్చిస్తున్నాను. స్థానికంగా ఒక ఉచిత రక్తనిధిని ఏర్పాటు చేయాలన్నది నా సంకల్పం.

-బోగా చిన్నయ్య, జయనగర్ కాలనీ, కడప

జ్ఞాన బోధ-సమాజ సేవ



సిద్ధప్ప

మంచి మార్గంలో నడవడానికి గాను నేటి యువతకు తగిన జ్ఞానబోధ చేస్తూ నా పరిధిలో అవసరమైన వారికి తగిన సహాయ సహకారాలు అందిస్తున్నాను. గత రెండేళ్లుగా నేను 37 సంవత్సరాలపాటు పలు సాంఘిక కార్యక్రమాలలో పాలు పంచుకున్నాను. ప్రాణాలకు తెగించి పలువురిని ఆదుకున్న సందర్భాలు ఉన్నాయి. అవన్నీ చెప్పుకుంటే స్వోత్కర్ష అవుతుంది. గత 22 ఏళ్లుగా దేశంలోని అనేక పుణ్యక్షేత్రాలు, హిమాలయాలు సందర్శించాను. ఇప్పటికీ నాలో శక్తి సన్నగిల్లలేదు. రెండేళ్లుగా ఒక కాంప్లెక్స్ లో పనిచేస్తున్నా నా ధ్యాస అంతా జ్ఞానబోధ-సమాజసేవలపైనే.

- కె.సిద్ధప్ప, బెంగుళూర్